

Pittura ta' Sant'Elena Imperatrici Awgusta fil-Belt Valletta

Pittura ohra tal-qaddisa patruna tagħna, insibuha fl-Oratorju tal-Konfraternità tal-Madonna tal-Karità, binja annessa mal-Kollegġjata ta' San Pawl Nawfragu fil-Belt Valletta.

Fl-imghoddi, l-artali fil-knejjes Maltin, kienu jkunu abbinati ma' fratellanzi partikolari, fejn hafna drabi, kienu jkunu abbinati wkoll ma' sengħa partikolari li b'xi mod ikollha rabta mal-qaddis li għalih ikun iddedikat l-artal. Hekk gara wkoll f'dan il-każ. Fil-Belt Valletta ta' żmien il-Kavallieri, din il-belt il-ġdida kienet diġà mimlija bin-nies tas-snaġġa li attiraw l-istess Kavallieri. Fost dawn kien hemm l-orefici jew aħjar il-bejjiegħa tad-deheb u l-argentiera. Peress li kienu għazlu lil Sant'Elena bħala l-patruna tagħhom, dawn kellhom din il-kappella fil-knisja ta' San Pawl. Aktarx li t-twaqqif ta' din il-Fratellanza jmur lura viċin is-sena 1610.

Fost oġġetti li nġhatat din il-Fratellanza, insibu lampier tal-fidda li juri xeni mill-hajja tal-qaddisa, sett karti glorja tal-fidda flimkien ma' sett vażetti tal-alabastru. Kien hemm ukoll kwadru tal-qaddisa, li aktar tard, fl-1782, inbidel ma' dak li nsibu illum. Dan sar minn Ermengildus Grech, Kappillan Konventwali tal-Ordni Ospedaljieri ta' San Ġwann. Hawn tidher il-Qaddisa Elena, għarkubtejha b'idejha merfugħa lejn is-Salib. Interessati ferm li madwar il-figura ċentrali ta' Elena wiehed jista' jilmah ukoll lil San Ġwann Battista, Patron tal-Ordni, San Publiju, Patron ta' Malta, flimkien ma' San Karlu u Sant'Eligju.

Maż-żmien, din il-Fratellanza ma baqgħetx attiva b'mod speċjali wara t-tluq tal-Ordni tal-Kavallieri ta' San Ġwann minn pajjiżna fl-1798. Għaldaqstant, meta l-ammont ta' fratelli beda jnaqqas, il-Konfraternità tal-Madonna tal-Karità kienet bdiet tieħu hsieb tal-artal u l-festa ta' Sant'Elena. Dan gara sal-1903, fejn, waqt konsulta tal-Fratellanza ta' Sant'Elena, sar il-kuntratt ta' ċessjoni u trasferiment tal-kappella u l-artal ta' Sant'Elena lill-Konfraternità tal-Madonna tal-Karità. B'hekk il-Fratellanza ta' Sant'Elena fil-Kollegġjata ta' San Pawl Nawfragu fil-Belt Valletta xoljiet definittivament.

Lucy

Main Street, Birkirkara

Shoes, underwear, shirts & T-Shirts for men, women and children.

A good selection of baby wear, bed spreads, curtains,
carpets and handbags.



*Pittura ta' Sant'Elena
fl-Oratorju tal-Konfraternità
tal-Madonna tal-Karità,
binja annessa mal-Kollegġjata
ta' San Pawl Nawfragu
fil-Belt Valletta.*



Lampier tal-fidda li juri xeni mill-hajja tal-qaddisa.